

اسلامی، روحانی، اصلاحی مجلہ

القصود
کریچی

November 2010
Reg. No:1182

دیندار مصطفیٰ
صلی اللہ علیہ وسلم

ترجمہ

تنویر الحکک فی امکان رؤیة النبی ﷺ و الملك

تالیف

حضرت امام جلال الدین سیوطی رحمۃ اللہ علیہ

مترجم

عمیر محمود صدیقی



اسلامی روحانی مشن



اسلامی روحانی مشن کا ترجمان مجلہ

ماہنامہ
الْمَقْصُود
کراچی



سرپرست اعلیٰ

پیر طریقت، ربیب شریعت

حضرت علامہ مولانا پروفیسر

صاحب نقشبندی دامت فیہم

محمد مقصود الہی المعروف محبوب سائیں

نمبر 11 شمارہ 06 جلد نمبر 2010

نمبر

شعبان / ذی الحجۃ ۱۴۳۱ھ

مدیر مساعد: عمیر محمود صدیقی

مدیر اعلیٰ: پروفیسر حبیب الرحمن صاحب

مدیر مسئول: محمد رضوان صالح

مجلس ادارت و مشاورت

پروفیسر ڈاکٹر نور احمد شاہ تاز

مولانا محمد صحبت خان کوہاٹی

مفتی سید محمد منور شاہ

ماسٹر علی نواز نقشبندی

سعید احمد صدیقی



قانونی مشیہ

محمد مجید جیلانی ایڈووکیٹ



مراسلات

اسلامی روحانی مشن پاکستان (رجسٹرڈ)

المرکز مقصود العلوم

مہتاب سوشل F.C. ایریا نمبر 1

لیاقت آباد نمبر 4 کراچی 75900

فون: 4223786 (21-92)

0345-2798236



بینک ڈرافٹ

مسجد و مدرسہ مقصود العلوم

اکاؤنٹ نمبر 2683-2 مسلم سرشل بینک

این سیٹارڈ، براچ، لیاقت آباد کراچی۔

www.islamirohanimission.org

e-mail: sabre74@hotmail.com

مقالہ نگاروں کی رائے سے مجلس ادارت کا متفق ہونا ضروری نہیں

اداریہ

حضور سرور کائنات محمد رسول اللہ صلی اللہ علیہ وآلہ وسلم کی زیارت خواہ بیداری کی حالت میں ہو یا خواب کی حالت میں، دارین میں خوش بختی کا ذریعہ ہے۔ وہ لوگ انتہائی سعید اور خوش بخت ہیں جنہیں اللہ تعالیٰ اس نعمت عظمیٰ سے سرفراز فرماتا ہے۔ کسی کا ایمان اس وقت تک کامل نہیں ہوتا جب تک وہ آپ صلی اللہ علیہ وآلہ وسلم کو کائنات کی ہر شے سے زیادہ محبوب نہ رکھے۔ حضور علیہ الصلوٰۃ والسلام نے ارشاد فرمایا:

من اشد امتی لی حبا ناسی یكونون بعدی یود احدہم لو
رانی باہلہ و مالہ (مسلم: رقم الحدیث: ۵۰۶۰)

میری امت میں مجھ سے شدید ترین محبت کرنے والے وہ لوگ ہیں جو میرے بعد ہوں گے۔ وہ اس بات کو پسند کریں گے کہ انہیں ان کے اہل و عیال اور مال کے بدلہ میری زیارت نصیب ہو جائے۔

ہر مومن اس بات کا متمنی ہوتا ہے کہ اسے حضور نبی کریم صلی اللہ علیہ وآلہ وسلم کی زیارت کم از کم زندگی میں ایک بار ضرور نصیب ہو۔ اس کے لئے ضروری یہ ہے کہ ہم حضور نبی کریم صلی اللہ علیہ وآلہ وسلم کی اتباع و اطاعت کریں۔ آپ صلی اللہ علیہ وآلہ وسلم سے محبت کریں اور بکثرت درود و سلام پڑھیں۔

پیش نظر رسالہ حضرت امام جلال الدین سیوطی رحمۃ اللہ علیہ کے ایک رسالہ کا ترجمہ ہے جو انہوں نے حضور نبی کریم صلی اللہ علیہ وآلہ وسلم اور ملائکہ کی زیارت کے امکان پر تحریر فرمایا تھا۔ راقم نے عوام کی سہولت کے پیش نظر اور شوق کی آگ کو بڑھانے کے لیے اس رسالہ کا ترجمہ اردو زبان میں کر دیا ہے تاکہ اس سے استفادہ عام ہو سکے۔ یاد رہے کہ اس رسالہ کے آخری چند صفحات کو جن میں ملائکہ کی زیارت کا ذکر ہے ہم نے ترک کر دیا ہے۔

اللہ رب العزت سے دعا ہے کہ وہ پاک ذات ہمیں حضور نبی کریم صلی اللہ علیہ وآلہ وسلم پر بکثرت درود و سلام پڑھنے کی توفیق عطا فرمائے اور ہمیں آپ صلی اللہ علیہ وآلہ وسلم کی زیارت سے مشرف فرمائے۔ (آمین)

عمیرہ محمود صدیقی

فہرست

05	وجہ تالیف	1
06	بیداری میں زیارت سے کیا مراد ہے؟	2
07	ایک اعتراض اور اس پر گرفت	3
08	حضرت ابن عباس رضی اللہ عنہما اور دیدار مصطفیٰ ﷺ	4
08	سلف و خلف کی تصدیق	5
09	وعدہ وفا ہونا	6
09	زیارت سے محرومی کا سبب	7
11	امام غزالی رحمہ اللہ کا مشاہدہ	8
12	قاضی ابوبکر ابن العربی رحمہ اللہ کا بیان	9
13	ایک سوال اور اس کا جواب	10
13	انبیاء کرام علیہم السلام زندہ ہیں	11
15	شیخ عبدالقادر جیلانی رحمہ اللہ اور دیدار مصطفیٰ ﷺ	12
15	زیارت ہونا معمولی بات نہیں	13
16	شیخ ابوالعباس مرسی رحمہ اللہ اور دیدار مصطفیٰ ﷺ	4
17	معرفت رسول اللہ ﷺ	15
18	نماز میں زیارت مصطفیٰ ﷺ	16
19	نورانی پھونک کا اثر	17
19	خادم رسول اللہ ﷺ	18
20	حدیث کی پہچان	19
20	سید احمد رفاعی رحمہ اللہ اور دست بوسی	20
21	سلام کا جواب	21
21	ایک ہاشمی عورت کی مدد	22

	فہرست	
21	ایک اعرابی کی مغفرت	23
23	حضرت ابوبکر صدیق رضی اللہ عنہ کی کرامت	24
23	حضرت عمر فاروق رضی اللہ عنہ کی کرامت	25
23	حضرت عثمان غنی رضی اللہ عنہ اور دیدار مصطفیٰ ﷺ	26
24	دوران خطاب دیدار مصطفیٰ ﷺ	27
25	حضور ﷺ خود ہی چلے آئیں گے مدینے سے	28
25	تنبیہات	29
25	الاول	31
26	الثانی	32
31	الثالث	33
32	الرابع	34

تنوير الحلك فى امكان رؤية النبى والملك

صلى الله عليه وآله وسلم

الحمد لله، وسلام على عباده الذين اصطفى، وبعد:

وجہ تالیف

حضرت امام جلال الدین سیوطی علیہ الرحمۃ فرماتے ہیں: حضور نبی کریم صلی اللہ علیہ وآلہ وسلم کی بیداری کی حالت میں زیارت سے مشرف ہونے کے بارے میں بہت زیادہ سوالات کئے جاتے ہیں۔ اس زمانے میں ایک گروہ نے جس کو علم میں رسوخ بھی نہیں، اس کے انکار کرنے میں انتہائی مبالغہ سے کام لیا ہے اور انہیں تعجب ہے۔ انہوں نے یہ دعویٰ بھی کیا ہے کہ بیداری کی حالت میں آپ علیہ الصلوٰۃ والسلام کی زیارت محال ہے۔ اسی لئے میں نے اس مسئلہ پر ایک کتابچہ تالیف کیا اور اس کا نام ”تنوير الحلك فى امكان رؤية النبى صلى الله عليه وآله وسلم والملك“ رکھا ہے۔

میں نے اس مسئلہ میں حدیث صحیح سے استدلال کیا ہے جو اس مسئلہ میں وارد ہوئی ہے۔ جسے امام بخاری، امام مسلم اور امام ابو داؤد علیہم الرحمۃ نے حضرت ابو ہریرہ رضی اللہ تعالیٰ عنہ سے روایت کیا ہے۔ حضرت ابو ہریرہ رضی اللہ تعالیٰ عنہ فرماتے ہیں کہ رسول اللہ صلی اللہ علیہ وآلہ وسلم نے فرمایا:

من رانى فى المنام فسيرانى فى اليقظة ولا يتمثل

الشیطان بی۔

جس نے مجھے خواب میں دیکھا وہ عنقریب مجھے بیداری میں

دیکھے گا اور شیطان میری صورت اختیار نہیں کر سکتا۔

امام طبرانی علیہ الرحمۃ نے اس کی مثل حدیث مالک بن عبد اللہ ^{رضی اللہ عنہ} اور ابو بکرہ سے بھی روایت کی ہے۔ اسی کی مثل حدیث امام دارمی نے ابو قتادہ رضی اللہ تعالیٰ عنہ سے بھی روایت کی ہے۔ علما فرماتے ہیں: آپ صلی اللہ علیہ وآلہ وسلم کا یہ ارشاد کہ وہ عنقریب

مجھے بیداری کی حالت میں بھی دیکھے گا، اس کے معنی میں اختلاف ہے۔

بیداری میں زیارت سے کیا مراد ہے؟

☆ بعض علماء فرماتے ہیں کہ اس کا مطلب یہ ہے کہ وہ عنقریب مجھے قیامت میں دیکھے گا۔ اس بات کا تعقب اس طور پر کیا گیا ہے کہ اگر اس بات کو تسلیم کر لیا جائے تو اس شخص کا کوئی فائدہ نہ ہوگا کیونکہ آپ صلی اللہ علیہ وآلہ وسلم کا ہر امتی قیامت کے دن آپ صلی اللہ علیہ وآلہ وسلم کی زیارت کرے گا۔ چاہے اس نے دنیا میں آپ صلی اللہ علیہ وآلہ وسلم کی زیارت کی ہو یا نہ کی ہو۔

☆ بعض علماء فرماتے ہیں کہ اس سے مراد وہ شخص ہے جو آپ صلی اللہ علیہ وآلہ وسلم کی حیات طیبہ میں آپ صلی اللہ علیہ وآلہ وسلم پر ایمان لے آیا ہو اور آپ صلی اللہ علیہ وآلہ وسلم سے دور ہونے کی وجہ سے آپ صلی اللہ علیہ وآلہ وسلم کی دوبارہ زیارت نہ کر سکا ہو، یہ بشارت اس کے لئے ہے۔ وہ موت سے قبل آپ صلی اللہ علیہ وآلہ وسلم کی زیارت ضرور کرے گا۔

☆ جب کہ علماء کے ایک گروہ نے کہا ہے کہ یہ حدیث مبارکہ اپنے ظاہری معنی پر ہی ہے۔ پس جس شخص نے آپ صلی اللہ علیہ وآلہ وسلم کی خواب میں زیارت کی وہ آپ صلی اللہ علیہ وآلہ وسلم کو لازماً بیداری کی حالت میں بھی دیکھے گا یعنی اپنے سر کی آنکھوں سے زیارت کرے گا اور یہ بھی کہا گیا ہے کہ اپنے قلب کی آنکھ سے زیارت کرے گا۔ ان دونوں اقوال کو قاضی ابوبکر بن عربی نے نقل کیا ہے۔ امام ابو محمد بن ابی جرہ نے صحیح بخاری سے منتخب کردہ احادیث پر اپنی تعلیق میں ارشاد فرمایا ہے کہ یہ حدیث اس بات پر دلالت کرتی ہے کہ جو شخص آپ صلی اللہ علیہ وآلہ وسلم کی خواب میں زیارت کرے گا وہ عنقریب بیداری کی حالت میں بھی آپ صلی اللہ علیہ وآلہ وسلم کی زیارت کرے گا۔ کیا یہ بشارت عام ہے کہ آپ صلی اللہ علیہ وآلہ وسلم کی حیات میں بھی اور وصال

کے بعد بھی اسی طرح سے ہے؟ یا یہ صرف آپ صلی اللہ علیہ وآلہ وسلم کی حیات کے ساتھ خاص ہے؟ اور کیا یہ ہر شخص کے لئے مطلقاً بشارت ہے؟ یا اس شخص کے لئے خاص ہے جو آپ صلی اللہ علیہ وآلہ وسلم کی زیارت کرنے کی اہلیت رکھتا ہو اور آپ صلی اللہ علیہ وآلہ وسلم کی سنت کی اتباع کرتا ہو؟

اس حدیث کے الفاظ عمومیت کا تقاضا کرتے ہیں اور جو کوئی اس میں بغیر کسی ایسے شخص (خاص کرنے والی دلیل) کے تخصیص کا دعویٰ کرتا ہے جو آپ صلی اللہ علیہ وآلہ وسلم کی طرف سے ہو تو یہ عمل قابل افسوس ہے۔ ایک اعتراض اور اس پر گرفت:

آپ فرماتے ہیں کہ بعض لوگ اس کے عموم کی تصدیق نہیں کرتے اور اپنی عقل کے مطابق یہ کہتے ہیں کہ یہ کیسے ممکن ہے کہ ایک زندہ شخص کسی فوت شدہ شخص کو عالم شہد میں دیکھے؟ آپ فرماتے ہیں کہ اس قول میں دو خطروں کی وجہ سے بچنا ضروری ہے:

(۱) اس قول کی وجہ سے نبی صادق علیہ السلام کے قول کی تصدیق نہ کرنا لازم آئے گی جو اپنی خواہش سے کلام ہی نہیں فرماتے۔

(۲) اللہ قادر کی قدرت سے جاہل ہونا اور اس کی قدرت کو عاجز ماننا لازم آئے گا گویا کہ اس نے سورۃ البقرۃ میں بقرۃ کا قصہ نہیں سنا۔ اللہ تعالیٰ نے کیسے ارشاد فرمایا:

اضربوه ببعضها كذلك يحيى الله الموتى (البقرۃ: ۷۳)

پھر ہم نے حکم دیا کہ اس (مردہ) پر اس (گائے) کا ایک ٹکڑا

مارو، اسی طرح اللہ مردوں کو زندہ فرماتا ہے۔

کیا اس نے حضرت ابراہیم علیہ السلام کا قصہ بھی نہیں سنا جو چار پرندوں کے بارے میں ہے؟ اور کیا اس نے حضرت عزیر علیہ السلام کا قصہ بھی نہیں سنا؟ پس وہ رب جو مردہ کی زندگی کا سبب گائیں کے گوشت کے بعض حصہ کو اس سے مارنے کو بنا سکتا ہے۔ حضرت ابراہیم علیہ السلام کی دعا کو پرندوں کی زندگی کا سبب بنا سکتا ہے اور

حضرت عزیر علیہ السلام کے تعجب کو ان کی وفات اور ان کے گدھے کی موت کا سبب بنا کر بھی سو سال بعد انہیں زندہ کر سکتا ہے تو وہ رب اس بات پر بھی قادر ہے کہ اپنے نبی صلی اللہ علیہ وآلہ وسلم کی خواب میں زیارت کو بیداری کی حالت میں زیارت کا سبب بنادے۔

حضرت ابن عباس رضی اللہ عنہما اور دیدار مصطفیٰ ﷺ

بعض صحابہ سے مروی ہے کہ میرا غالب گمان ہے کہ وہ حضرت ابن عباس رضی اللہ تعالیٰ عنہ ہیں کہ انہوں نے خواب میں آپ صلی اللہ علیہ وآلہ وسلم کی زیارت کی تو انہیں یہ حدیث مبارکہ یاد آگئی۔ آپ رضی اللہ تعالیٰ عنہ اس بارے میں سوچتے ہوئے حضرت میمونہ رضی اللہ تعالیٰ عنہا کے پاس حاضر ہوئے اور اپنا قصہ ذکر کیا۔ آپ رضی اللہ تعالیٰ عنہا کھڑی ہوئیں اور آپ صلی اللہ علیہ وآلہ وسلم کا مبارک آئینہ نکال کر ابن عباس رضی اللہ تعالیٰ عنہ کو دیا۔ حضرت ابن عباس رضی اللہ تعالیٰ عنہ فرماتے ہیں کہ میں نے اس آئینہ میں دیکھا تو میں نے اس میں اپنی صورت کو نہیں دیکھا بلکہ رسول اللہ صلی اللہ علیہ وآلہ وسلم کی صورت مبارکہ کو دیکھا۔

سلف و خلف کی تصدیق

آپ فرماتے ہیں کہ بعض سلف و خلف اور دیگر جماعت علماء سے منقول ہے جنہوں نے آپ صلی اللہ علیہ وآلہ وسلم کی زیارت کی اور وہ اس حدیث کی تصدیق بھی کرنے والے تھے کہ انہوں نے آپ صلی اللہ علیہ وآلہ وسلم کی اس کے بعد بیداری کی حالت میں بھی زیارت کی۔ ان علماء نے آپ صلی اللہ علیہ وآلہ وسلم سے ان مسائل کے بارے میں سوال کیا جن میں وہ تشویش میں مبتلا تھے تو آپ صلی اللہ علیہ وآلہ وسلم نے تفصیل کے ساتھ انہیں اس مسئلہ سے باخبر فرمایا اور اس کی مختلف وجوہ بھی ان کو بیان فرمائیں جس سے اس مسئلہ کی وضاحت ہوئی تھی۔ جب وہ بیدار ہوتے تو بغیر کسی اور زیادتی کے اسی طرح سے ان امور کو پاتے۔

آپ فرماتے ہیں کہ اس امر کا منکر یا تو کرامات اولیاء کی تصدیق کرنے والا

ہو گیا ان کی تکذیب کرنے والا ہوگا۔ اگر وہ کرامات اولیاء کو جھٹلانے والا ہو تو اس کے ساتھ بحث کرنے کا کوئی فائدہ نہیں۔ وہ اس بات کا انکار کرتا ہے جس کو سنت نے واضح دلائل سے ثابت کر دیا ہے۔ اگر وہ کرامات اولیاء کی تصدیق کرتا ہے تو آپ صلی اللہ علیہ وآلہ وسلم کی بیداری کی حالت میں زیارت کرنا اسی قبیل سے ہے۔ کیونکہ اولیاء پر عالم علوی اور عالم سلفی کی بہت ساری باتیں خرق عادت کے طور پر ظاہر ہو جاتی ہیں۔ اس لئے کرامات اولیاء کی تصدیق کے ساتھ اس امر کا انکار مناسب نہیں۔ یہاں تک کہ ابن ابی جرہہ کا کلام ختم ہو گیا۔

وعدہ وفا ہونا

آپ کا یہ کہنا کہ (یہ عام ہے اور اس شخص کے ساتھ خاص نہیں ہے جس میں آپ صلی اللہ علیہ وآلہ وسلم کی زیارت کی اہلیت ہو اور وہ سنت کے اتباع کرتا ہو) اس سے مراد بیداری کی حالت میں خواب میں زیارت کی وجہ سے دیدار کرنا ہے جس کا وعدہ کیا گیا ہے۔ چاہے وہ زیارت ایک ہی بار ہوتا کہ آپ صلی اللہ علیہ وآلہ وسلم کا وعدہ پورا ہو جائے اور اس کی خلاف ورزی نہ ہو۔ اکثر لوگوں کو عام طور پر زیارت موت سے قبل ہوتی ہے۔ اس سے قبل کہ روح جسم سے نکلے وہ آپ صلی اللہ علیہ وآلہ وسلم کی زیارت کر لیتے ہیں اور وعدہ وفا ہو جاتا ہے۔ باقی دیگر لوگوں کو زیارت پوری زندگی میں ہوتی رہتی ہے۔ یا تو زیارت مصطفیٰ صلی اللہ علیہ وآلہ وسلم کا ہونا بکثرت ہوتا ہے یا قلیل ہوتا ہے۔ یہ ان کی کوششیں اور سنت پر عمل پر منحصر ہوتا ہے۔

زیارت سے محرومی کا سبب

سنت کا ترک کرنا حضور نبی کریم صلی اللہ علیہ وآلہ وسلم کے دیدار میں بہت بڑی رکاوٹ ہے۔ حضرت امام مسلم اپنی صحیح میں مطرف سے روایت کرتے ہیں کہ آپ نے فرمایا: مجھ سے عمران بن حصین نے کہا مجھے سلام کیا جاتا تھا (یعنی فرشتے سلام کرتے تھے) یہاں تک کہ میں نے داغ لگوا دیا تو وہ سلام کیا جانا متروک ہو گیا۔ پھر جب میں نے داغ لگوانا بن کر دیا تو وہ معاملہ لوٹ آیا۔ امام مسلم نے ایک اور طریق

سے مطرف سے روایت کیا ہے کہ آپ فرماتے ہیں کہ عمران بن حصین نے مرض الموت میں مجھے بلوایا اور کہا میں تمہیں ایک بات بتانے والا ہوں۔ اگر میں زندہ رہوں تو اسے چھپائے رکھنا، اگر میں مر جاؤں تو اگر چاہو تو بتا دینا۔ وہ بات یہ ہے کہ مجھ پر سلام کیا جاتا ہے۔ امام نووی شرح مسلم میں فرماتے ہیں کہ پہلی حدیث کا معنی یہ ہے کہ عمران بن حصین کو بو اسیر کا مرض تھا اور آپ اس تکلیف پر صبر کرتے تھے۔ ملائکہ انہیں سلام پیش کرتے تھے۔ جب انہوں نے داغ لگوا یا تو ملائکہ نے انہیں سلام کرنا بند کر دیا۔ پھر جب آپ نے داغ لگوانا بند کر دیا تو ملائکہ کا سلام کرنا دوبارہ شروع ہو گیا۔ آپ فرماتے ہیں کہ دوسری حدیث میں آپ کا یہ ارشاد (اگر میں زندہ رہوں تو اسے چھپائے رکھنا) اس سے مراد یہ ہے کہ آپ نے یہ پسند فرمایا کہ ان کی زندگی میں یہ بات مشہور نہ ہو کہ ملائکہ آپ کو سلام کرتے ہیں کیونکہ اس صورت میں آزمائش میں پڑنے کا اندیشہ تھا جب کہ موت کے بعد اس کا خوف نہ تھا۔ امام قرطبی شرح مسلم میں فرماتے ہیں یعنی ملائکہ ان پر ان کے اکرام اور احترام کی وجہ سے ان پر سلام کرتے تھے مگر جب آپ نے داغ لگوا یا تو انہوں نے سلام کرنا ترک کر دیا۔ اس میں اولیاء اللہ کی کرامات کا ثبوت ہے۔

امام حاکم نے اسے مستدرک میں روایت کیا ہے اور اسے مطرف بن عبد اللہ بن عمران بن حصین کے طریق سے صحیح قرار دیا ہے۔ عمران بن حصین نے فرمایا: اے مطرف! جان لو کہ ملائکہ میرے سرہانے مجھ پر سلام بھیجتے ہیں۔ میرے گھر اور میرے کمرہ میں بھی مجھ پر سلام کرتے ہیں۔ جب میں نے داغ لگوا یا تو یہ معاملہ ختم ہو گیا۔ جب آپ کا زخم ٹھیک ہو گیا تو آپ نے مطرف سے کہا کہ جان لو کہ میری وہ کیفیت دوبارہ لوٹ آئی ہے۔ میری موت تک اس بات کو چھپائے رکھنا۔ آپ یہ دیکھیں کہ عمران بن حصین کا ملائکہ کے سلام کو سننا کس طرح سے بند ہو گیا جب کہ آپ نے داغ انتہائی شدید ضرورت کے وقت لگوائے تھے۔ اس کی وجہ یہ ہے کہ داغ لگوانا خلاف سنت ہے۔

امام بیہقی شعب الایمان میں فرماتے ہیں کہ اگر داغ لگوانے کی مخالفت اس طور پر ہوتی کہ یہ حرام ہے تو عمران جان بوجھ کر کبھی بھی داغ نہ لگواتے۔ جب انہوں نے مکروہ کام کیا تو وہ فرشتہ جوان پر سلام کرتا تھا وہ ان سے جدا ہو گیا۔ آپ اس لئے غمگین ہو گئے۔ پھر آپ پر یہ کیفیت موت سے قبل لوٹ آئی۔

امام ابن اثیر ”نہایہ“ میں فرماتے ہیں کہ یعنی ملائکہ ان پر سلام کرتے تھے۔ جب انہوں نے اپنے مرض کے سبب داغ لگوائے تو ملائکہ نے سلام کرنا ترک کر دیا کیونکہ داغ لگوانا توکل اور اللہ تعالیٰ کی رضا کے آگے سر جھکا دینے کے خلاف ہے۔ بندہ کو چاہیے کہ وہ جس آزمائش میں مبتلا کیا گیا ہے اس پر صبر کرے اور اللہ سے شفا کو طلب کرے۔ یہ بات داغ لگوانے کے جواز کے خلاف نہیں لیکن یہ اللہ پر بھروسہ کے خلاف ہے۔ یہ وہ بلند درجہ ہے جو اسباب کو پانے سے اوپر ہے۔

ابن سعد نے طبقات میں قتادہ سے روایت کیا ہے کہ ملائکہ عمران بن حصین سے مصافحہ کرتے تھے یہاں تک کہ انہوں نے جب داغ لگوایا تو وہ ان سے دور ہو گئے۔ ابو نعیم ”دلائل النبوة“ میں یحییٰ بن سعید قطان سے روایت کرتے ہیں کہ بصرہ میں صحابہ میں سے عمران بن حصین سے زیادہ افضل کوئی صحابی تشریف نہیں لائے۔ ملائکہ آپ پر تیس سال تک گھر کی مختلف سمتوں سے سلام پیش کرتے رہے۔

حضرت امام ترمذی اپنی تاریخ میں اور امام ابو نعیم اور بیہقی ”دلائل النبوة“ میں غزالیہ سے روایت کرتے ہیں کہ عمران بن حصین ہمیں گھر میں جھاڑو دینے کا حکم دیتے تھے اور ہم سلام سنتے تھے۔ علیکم السلام علیکم تم پر سلام ہو۔ اور ہم کسی کو دیکھتے نہیں تھے۔

امام غزالی کا مشاہدہ

امام ترمذی فرماتے ہیں وہ سلام کرنا ملائکہ کی طرف سے ہوتا تھا۔ حجتہ الاسلام ابو حامد غزالی اپنی کتاب ”المعتمد من الصلال“ میں لکھتے ہیں: پھر جب میں علوم سے فارغ ہو گیا تو میں نے صوفیاء کے طریقہ کا ارادہ کیا۔ جس قدر کہ میں ذکر کرنا چاہتا ہوں کہ اس سے فائدہ اٹھایا جائے وہ یہ ہے کہ میں نے یقینی طور پر جان لیا کہ صوفیاء ہی

خاص طور پر اللہ تعالیٰ کے راستے پر چلنے والے ہیں۔ ان کا کردار اور ان کی سیرت سب سے بہترین سیرت ہے۔ ان کا راستہ سب سے صحیح راستہ ہے۔ ان کے اخلاق سب سے پاکیزہ اخلاق ہیں بلکہ اگر تمام عقلاء کی عقل کو جمع کیا جائے، تمام حکماء کی حکمتوں کو جمع کیا جائے اور شریعت کے اسرار کے جاننے والے علماء کے علم کو جمع کیا جائے تاکہ ان کی سیرت و اخلاق میں تبدیلی کی جائے اور اس سے بہترین چیز کو پیش کیا جائے تو اس کا کوئی راستہ نہیں ملے گا۔ ان کی تمام حرکات و سکنات ان کے ظاہر میں اور ان کے باطن میں چراغ نبوت کے نور سے مستفاد ہوتی ہیں اور نور نبوت کے علاوہ سرزمین پر کوئی دوسرا نور نہیں جس سے نور کو طلب کیا جائے۔ پھر امام غزالی نے فرمایا کہ وہ اپنی بیداری کی حالت میں ملائکہ کا اور انبیاء کی ارواح کا مشاہدہ کرتے ہیں۔ ان کی آوازیں سنتے ہیں اور ان سے استفادہ کرتے ہیں پھر ان کا حال مشاہدہ صورت اور امثال سے ترقی کرنا ہوا ایسے درجات کی طرف چلا جاتا ہے کہ کلام اس کے بیان کے لئے تنگ پڑ جاتا ہے۔ یہ امام غزالی نے فرمایا ہے۔

قاضی ابوبکر ابن العربی کا بیان

مالکیہ کے امام اور امام غزالی کے شاگرد قاضی ابوبکر بن عربی ”قانون التاویل“ میں فرماتے ہیں کہ صوفیاء کا موقف یہ ہے کہ جب انسان کو تزکیہ قلب میں نفس کی پاکیزگی حاصل ہو جائے اور تمام تعلقات ٹوٹ جائیں اور جاہ و مال، لوگوں سے ملاقات کرنا اور اسباب دنیا کٹ جائیں اور یہ بندہ مکمل طور پر اللہ کی طرف دائمی علم اور مستقل عمل کے ساتھ متوجہ ہو جائے تو اس پر دلوں کے بھید ظاہر ہو جاتے ہیں۔ وہ ملائکہ کو دیکھتا ہے، ان کی باتیں سنتا ہے اور انبیاء کرام علیہم السلام کی ارواح پر مطلع ہوتا ہے اور ان کے کلام کو سنتا ہے۔ پھر ابن العربی اپنی جانب سے فرماتے ہیں کہ مومن کے لئے کرامت کے طور پر اور کافر کے لئے سزا کے طور پر انبیاء کرام علیہم السلام اور ملائکہ کی باتوں کو سننا ممکن ہے۔

شیخ عزیز الدین بن عبد السلام ”القواعد الکبریٰ“ میں فرماتے ہیں کہ ابن

الحاج نے ”المدخل“ میں فرمایا: آپ صلی اللہ علیہ وآلہ وسلم کی بیداری کی حالت میں زیارت کرنا بہت مشکل ہے۔ ایسے لوگ بہت ہی کم ہیں جنہیں یہ نعمت نصیب ہوتی ہے۔ وہ جو اس صفت کے ساتھ ہیں وہ اس زمانہ میں نادر ہیں بلکہ غالباً معدوم ہیں۔ مگر ہم اکابرین میں سے جن کو آپ صلی اللہ علیہ وآلہ وسلم کی زیارت بیداری کی حالت میں ہوئی ہے کسی کا انکار نہیں کرتے۔ جن کے ظاہر اور باطن کو اللہ تعالیٰ نے محفوظ فرمایا ہے۔

ایک سوال اور اس کا جواب

پھر آپ فرماتے ہیں کہ بعض علمائے ظاہر نے بیداری کی حالت میں آپ صلی اللہ علیہ وآلہ وسلم کی بیداری کی حالت میں زیارت کرنے کا انکار کیا ہے اور اس کی علت وہ یہ بیان کرتے ہیں کہ یہ آنکھ فانی ہے اور فانی آنکھ باقی آنکھ کو نہیں دیکھ سکتی۔ آپ صلی اللہ علیہ وآلہ وسلم دار البقاء میں ہیں اور زیارت کرنے والا دار الفناء میں ہے۔ میرے سردار ابو محمد بن ابی حمزہ اس اشکال کو حل فرماتے ہیں اور اس کو اس طرح رد کرتے ہیں: مومن جب مرجاتا ہے تو وہ اللہ تعالیٰ کی زیارت کرے گا۔ جب اللہ کبھی مرنے والا نہیں ہے، ان میں سے ہر ایک ہر دن ستر بار مرتا ہے۔

انبیاء کرام علیہم السلام زندہ ہیں

قاضی شرف الدین ہبۃ اللہ بن عبد الرحیم بارزی ”توثیق عری الایمان“ میں فرماتے ہیں اور امام بیہقی ”کتاب الاعتقاد“ میں فرماتے ہیں کہ جب انبیاء علیہم السلام کی ارواح قبض کر لی جاتی ہیں تو ان کی ارواح ان کی طرف لوٹا دی جاتی ہیں۔ وہ اپنے رب کے پاس شہداء کی طرح زندہ ہوتے ہیں۔ آپ صلی اللہ علیہ وآلہ وسلم نے معراج کی رات ان کی ایک جماعت کو دیکھا اور یہ خبر دی کہ ہمارا درود آپ صلی اللہ علیہ وآلہ وسلم پر پیش کیا جاتا ہے اور ہمارا سلام آپ صلی اللہ علیہ وآلہ وسلم کو پہنچایا جاتا ہے اور اللہ تعالیٰ نے زمین پر حرام کر دیا ہے کہ وہ انبیاء کرام علیہم السلام کے اجسام کو کھائے۔

امام بارزی فرماتے ہیں کہ ہمارے زمانے اور اس سے قبل کے اولیاء سے سنا

گیا ہے کہ انہوں نے آپ صلی اللہ علیہ وآلہ وسلم کی زیارت زندہ حالت میں بیداری میں آپ علیہ الصلوٰۃ والسلام کے بعد کی ہے۔ آپ نے فرمایا اس کا ذکر شیخ امام شیخ الاسلام ابوالبلیان نابین محمد بن محفوظ دمشقی نے اپنی ”تظیمہ“ میں بھی کیا ہے۔

اس حدیث ”من رانی“ کے بارے میں شرح مشارق میں شیخ اکمل الدین بابر ترقی حنفی فرماتے ہیں: دو اشخاص کے ساتھ بیداری اور خواب کی حالت میں جمع ہونا اس چیز کے حصول کے لیے جس سے اتحاد ہوتا ہے، پانچ اصول ہیں:

(۱) ذات میں اشتراک کا کلیہ

(۲) ایک یا کئی صفات میں کلی طور پر اشتراک ہونا

(۳) ایک یا کئی حالوں میں اشتراک ہونا

(۴) یا افعال میں اشتراک کا ہونا

(۵) یا مراتب میں اشتراک ہونا

ہر دو یا دو سے زائد اشیاء کے درمیان مناسبت عقلی طور پر ان مذکورہ پانچ کلیات سے باہر نہ ہوگی اور اپنی قوت اور کمزوری کے اعتبار سے جس بات پر اختلاف ہوگا اجتماع زیادہ یا کم ہوگا۔ کبھی یہ اجتماع اپنی ضد پر غالب آجاتا ہے تو محبت بڑھ جاتی ہے۔ یہاں تک کہ دو اشخاص جدا نہیں ہوتے اور کبھی اس کا عکس ہوتا ہے۔ (تو دونوں میں بے حد علیحدگی پیدا ہو جاتی ہے) جسے یہ پانچ اصول مل جاتے ہیں تو اس کے اور گذشتہ کامل حضرات کی ارواح کے درمیان مناسبت پیدا ہو جاتی ہے تو وہ جب چاہتا ہے ان سے ملاقات کر لیتا ہے۔

شیخ صفی الدین بن ابی منصور نے اپنے رسالہ میں فرمایا اور شیخ عقیف الدین یافعی نے ”روض الریاحین“ میں فرمایا کہ شیخ الکبیر قدوة الشیوخ العارفین اپنے زمانے کی برکت ابو عبد اللہ قریش فرماتے ہیں جب مصر میں مہنگائی ہوئی تو میں نے دعا کرنے کی طرف توجہ کی۔ مجھ سے کہا گیا کہ دعائے کریں۔ کیونکہ تم میں سے اس معاملہ میں کسی کی بھی دعائے سنی جائے گی۔ میں نے شام کا سفر کیا۔ جب میں صریح الخلیل علیہ السلام

کے قریب پہنچا تو حضرت ابراہیم الخلیل علیہ السلام سے میری ملاقات ہوئی۔ میں نے عرض کی اے اللہ کے رسول علیہ السلام اپنے پاس میری ضیافت اہل مصر کے لئے دعا کے طور پر فرمائیں۔ آپ نے ان کے لئے دعا کی اور اللہ تعالیٰ نے اہل مصر پر آسانی فرمادی۔ امام یافعی فرماتے ہیں کہ آپ کا یہ فرمانا کہ مجھ سے حضرت خلیل علیہ السلام نے ملاقات فرمائی قول حق ہے، اس کا انکار وہ ہی جاہل کر سکتا ہے جسے ان احوال کی معارف نہ ہو۔ جن کا مشاہدہ اولیاء آسمانوں اور زمین میں کرتے ہیں۔ وہ انبیاء کرام علیہم السلام کی زیارت ایسے کرتے ہیں کہ وہ زندہ ہوتے ہیں جیسا کہ حضور نبی کریم صلی اللہ علیہ وآلہ وسلم نے حضرت موسیٰ علیہ السلام کو زمین میں دیکھا نیز ان کو اور دیگر انبیاء کرام علیہم السلام کو آپ ﷺ نے آسمانوں میں بھی دیکھا اور ان کے خطاب کو سنا۔

شیخ عبدالقادر جیلانی رحمہ اللہ اور دیدار مصطفیٰ ﷺ

تحقیق یہ بات یا یہ ثبوت تک پہنچ چکی ہے کہ جو بات انبیاء کرام علیہم السلام سے بطور معجزہ صادر ہو سکتی ہے وہ اولیاء کرام سے بطور کرامت بغیر دعویٰ کے صادر ہو سکتی ہے۔ شیخ سراج الدین بن ملقن ”طبقات الاولیاء“ میں فرماتے ہیں کہ حضرت شیخ عبدالقادر جیلانی علیہ الرحمۃ فرماتے ہیں کہ میں نے رسول اللہ صلی اللہ علیہ وآلہ وسلم کی ظہر سے قبل زیارت کی۔ آپ صلی اللہ علیہ وآلہ وسلم نے فرمایا: اے میرے بیٹے! تم وعظ کیوں نہیں کہتے؟ میں نے عرض کی اے ابا جان! میں عجمی ہوں میں کس طرح سے بغداد کے ان فصیح لوگوں کے سامنے خطاب کروں۔ آپ صلی اللہ علیہ وآلہ وسلم نے فرمایا: اپنے منہ کو کھولو، میں نے اپنے منہ کو کھول لیا۔ آپ صلی اللہ علیہ وآلہ وسلم نے سات بار اپنا لعاب دہن میرے منہ میں ڈالا اور فرمایا: آپ لوگوں سے وعظ کہیں، حکمت اور موعظت حسنہ کے ساتھ اپنے رب کے راستہ کی طرف بلائیں۔ میں نے ظہر کی نماز ادا کی اور میں بیٹھ گیا۔ میرے پاس بہت سارے لوگ جمع ہو گئے۔ میرا وعظ بند ہو گیا تو میں نے حضرت علی رضی اللہ تعالیٰ عنہ کو دیکھا کہ آپ مجلس میں میرے سامنے کھڑے ہیں۔ آپ نے فرمایا: اے میرے بیٹے! تم کلام کیوں نہیں کرتے ہو؟

میں نے عرض کی اے ابا جان! میری گفتگو ملتبس ہے۔ آپ رضی اللہ تعالیٰ عنہ نے فرمایا اپنا منہ کھولو۔ میں نے اپنا منہ کھولا آپ رضی اللہ تعالیٰ عنہ نے چھ بار اپنا لعاب دہن میرے منہ میں ڈالا۔ میں نے پوچھا کہ آپ نے سات دفعہ کیوں نہیں ڈالا؟ آپ رضی اللہ تعالیٰ عنہ نے فرمایا: آپ صلی اللہ علیہ وآلہ وسلم کے ادب کی وجہ سے۔ پھر آپ رضی اللہ تعالیٰ عنہ میری نگاہوں سے اوجھل ہو گئے۔ پھر میں نے کہا: فکر کا غوطہ خور دل کے سمندر میں غوطہ لگاتا ہے تاکہ وہ معارف کے موتیوں کو دل کے ساحل پر نکال لائے۔

زیارت ہونا معمولی بات نہیں

ابن ملقن نے خلیفہ بن موسیٰ نہرملکی کے حالات میں بھی لکھا ہے کہ آپ کو حضور نبی کریم صلی اللہ علیہ وآلہ وسلم کی بیداری اور خواب کی حالت میں بکثرت زیارت ہوتی تھی۔ آپ فرماتے تھے کہ میرے اکثر کام آپ صلی اللہ علیہ وآلہ وسلم کے حکم کے مطابق ہوتے ہیں۔ ایسا کبھی بیداری میں ہوتا ہے اور کبھی خواب میں۔ ایک رات آپ نے حضور صلی اللہ علیہ وآلہ وسلم کی سترہ بار زیارت کی تو ایک بار زیارت کے دوران آپ صلی اللہ علیہ وآلہ وسلم نے فرمایا: اے خلیفہ! مجھ سے تنگ نہ ہو جانا۔ بکثرت اولیاء میری زیارت کی حسرت دل میں لئے اس دنیا سے کوچ کر چکے ہیں۔

کمال ادنوی ”الطالع السعید“ میں صفی ابو عبد اللہ محمد بن یحییٰ اسوانی کے بارے میں فرماتے ہیں: آپ انہیم کے مقیم تھے اور ابو یحییٰ بن شافع کے اصحاب میں سے تھے۔ آپ صلاح کے نام سے مشہور تھے۔ آپ کی بہت ساری کرامات اور مکاشفات ہیں۔ آپ کے بارے میں ابن وثیق العبد، ابن النعمان اور قطب عسطلانی نے لکھا ہے کہ آپ فرماتے تھے کہ وہ آپ صلی اللہ علیہ وآلہ وسلم کی زیارت کرتے ہیں اور نبی کریم صلی اللہ علیہ وآلہ وسلم سے استفادہ کرتے ہیں۔

شیخ ابو العباس مرسی اور دیدار مصطفیٰ علیہ السلام

شیخ عبد الغفار بن نوح قوسی اپنی کتاب ”الوحید“ میں فرماتے ہیں (جو کہ شیخ

ابو یحییٰ ابو عبد اللہ اسوانی (مقیم انجم) کے اصحاب میں سے ہیں) کہ آپ رسول اللہ صلی اللہ علیہ وآلہ وسلم کی زیارت ہر گھڑی کرتے تھے یہاں تک کہ ہر گھڑی آپ کو حضور علیہ الصلوٰۃ والسلام کی خبر رہتی تھی۔ آپ الوحید میں ہی فرماتے ہیں کہ شیخ ابو العباس مری رحمۃ اللہ علیہ کی حضور نبی کریم صلی اللہ علیہ وآلہ وسلم کی بارگاہ عالیہ میں رسائی تھی۔ جب کبھی آپ نبی کریم صلی اللہ علیہ وآلہ وسلم پر سلام بھیجتے تو آپ صلی اللہ علیہ وآلہ وسلم اس کا جواب عنایت فرماتے تھے اور جب آپ نبی کریم صلی اللہ علیہ وآلہ وسلم کے ساتھ کلام کرتے تو آپ صلی اللہ علیہ وآلہ وسلم جواب عطا فرماتے تھے۔

شیخ تاج الدین بن عطاء اللہ ”لطائف المنن“ میں فرماتے ہیں کہ ایک شخص نے شیخ ابو العباس مری سے عرض کی: اے حضرت! میں آپ کی مبارک ہتھیلی سے مصافحہ کرنا چاہتا ہوں کیونکہ آپ نے مختلف ممالک میں بکثرت اولیاء سے مصافحہ کیا ہے۔ آپ نے فرمایا: اللہ کی قسم میں نے اپنی اس ہتھیلی سے رسول اللہ صلی اللہ علیہ وآلہ وسلم کے سوا کسی سے مصافحہ کیا ہی نہیں ہے۔ آپ ارشاد فرماتے ہیں:

لو حجب عني رسول الله ﷺ طرفة عين ما عذبت

نفسی من المسلمین

اگر آنکھ جھپکنے کی دیر بھی رسول اللہ صلی اللہ علیہ وآلہ وسلم مجھ سے چھپ جائیں تو میں خود کو مسلمانوں میں سے شمار نہیں کروں گا۔

معرفت رسول اللہ ﷺ

شیخ صفی الدین بن ابو منصور اپنے رسالہ میں فرماتے ہیں اور شیخ عبدالغفار ”الوحید“ میں نقل فرماتے ہیں کہ شیخ ابوالحسن دنانی نے فرمایا: مجھے ابو العباس طنجی نے بیان فرمایا کہ میں سیدی احمد بن رفاعی کے پاس حاضر ہوا تو آپ نے فرمایا کہ میں تیرا شیخ نہیں ہوں، تیرے شیخ تو ”قنا“ میں عبدالرحیم ہیں۔ میں نے ”قنا“ کا سفر کیا اور شیخ عبدالرحیم کے پاس حاضر ہوا۔ آپ نے مجھ سے فرمایا: کیا تم نے رسول اللہ صلی اللہ علیہ وآلہ وسلم کو پہچان لیا ہے؟ میں نے عرض کیا نہیں۔ آپ نے فرمایا: بیت المقدس کی

طرف متوجہ ہوتا کہ رسول اللہ صلی اللہ علیہ وآلہ وسلم کی معرفت تمہیں مل جائے۔ پس جیسے ہی میں نے اپنا قدم اٹھایا تو میں نے دیکھا کہ آسمان، زمین، عرش و کرسی رسول اللہ صلی اللہ علیہ وآلہ وسلم سے پُر ہیں۔ میں اپنے شیخ کی طرف واپس آیا۔ آپ نے فرمایا: کیا تم نے رسول اللہ صلی اللہ علیہ وآلہ وسلم کو پہچان لیا؟ میں نے عرض کی، جی ہاں! آپ نے فرمایا: اب تمہارا سلوک مکمل ہو گیا۔ اقطاب اقطاب نہیں بنتے اور اوتاد اوتاد نہیں بنتے اور اولیاء اولیاء نہیں بنتے جب تک رسول اللہ صلی اللہ علیہ وآلہ وسلم کی معرفت حاصل نہ کر لیں۔

نماز میں زیارت مصطفیٰ ﷺ

آپ ”الوحید“ میں فرماتے ہیں کہ جن کو میں نے مکہ میں دیکھا ان میں سے ایک شیخ عبد اللہ دلاصی ہیں۔ آپ نے مجھے خبر دی کہ میری پوری عمر میں صرف ایک نماز ہی صحیح ہوئی ہے وہ اس طرح کہ میں صبح کی نماز میں مسجد حرام میں تھا۔ جب امام نے تکبیر تحریمہ کہی تو میں نے بھی تکبیر تحریمہ کہی، مجھے اچانک غنودگی نے آیا تو میں نے رسول اللہ صلی اللہ علیہ وآلہ وسلم کو دیکھا کہ آپ صلی اللہ علیہ وآلہ وسلم سامنے نماز ادا فرما رہے ہیں اور آپ علیہ الصلوٰۃ والسلام کے پیچھے دس لوگ نماز پڑھ رہے ہیں۔ میں نے ان کے ساتھ نماز کو ادا کیا۔ یہ واقعہ ۶۷۳ھ کا ہے۔ آپ صلی اللہ علیہ وآلہ وسلم نے پہلی رکعت میں سورۃ المدثر کی تلاوت فرمائی اور دوسری میں عم یتساء لون کی تلاوت فرمائی۔ جب آپ صلی اللہ علیہ وآلہ وسلم نے سلام پھیرا تو یہ دعا فرمائی۔

اللهم اجعلنا هداة مھدیین غیر ضالین و لا مضلین ، لا

طمعاً فی برك، ولا رغبۃ فیما عندك، لأن لك المنۃ

علینا با یحاذنا قبل ان لم نكن، فلك الحمد علی

ذلك، لا اله الا انت

جب آپ صلی اللہ علیہ وآلہ وسلم فارغ ہوئے تو امام نے سلام پھیرا۔ مجھے جیسے ہی اس کے سلام پھیرنے کی سمجھ آئی میں نے بھی سلام پھیر دیا۔

نورانی پھونک کا اثر

شیخ صفی الدین اپنے رسالہ میں فرماتے ہیں کہ مجھ سے شیخ ابو العباس حرار نے فرمایا: میں ایک مرتبہ حضور نبی کریم صلی اللہ علیہ وآلہ وسلم کی بارگاہ میں حاضر ہوا۔ میں نے دیکھا کہ آپ صلی اللہ علیہ وآلہ وسلم اولیاء کے لئے پروانہ ولایت تحریر فرما رہے ہیں۔ آپ صلی اللہ علیہ وآلہ وسلم نے ان میں سے ایک پروانہ میرے بھائی محمد کے لئے بھی تحریر فرمایا۔ آپ فرماتے ہیں کہ شیخ کے بھائی بہت بڑے ولی تھے۔ آپ کے چہرے پر نور تھا۔ کسی ایک سے بھی یہ بات مخفی نہ تھی کہ آپ ولی اللہ ہیں۔ ہم نے شیخ سے اس بارے میں پوچھا تو آپ نے فرمایا: رسول اللہ صلی اللہ علیہ وآلہ وسلم نے میرے چہرے پر پھونک ماری تھی، یہ نور اس مبارک پھونک کا اثر ہے۔

خادم رسول اللہ ﷺ

شیخ صفی الدین فرماتے ہیں کہ میں نے شیخ جلیل کبیر ابو عبد اللہ قرطبی کو دیکھا جو شیخ قرشی کے اجل اصحاب میں سے ہیں۔ آپ اکثر اوقات مدینہ منورہ میں ہی رہتے تھے۔ آپ کو بارگاہ رسالت علی صاحبہا الصلوٰۃ والسلام تک رسائی تھی۔ آپ کی باتوں کا جواب آتا ہے اور سلام کا بھی جواب ملتا تھا۔ آپ صلی اللہ علیہ وآلہ وسلم نے انہیں بادشاہ کامل کے لئے ایک خط دیا۔ آپ وہ خط لے کر مصر گئے اور وہ خط کامل بادشاہ کو دینے کے بعد پھر مدینہ منورہ لوٹ آئے۔ آپ فرماتے ہیں کہ میں نے جن کو مصر میں دیکھا ہے ان میں سے شیخ ابو العباس عسقلانی بھی ہیں جو شیخ قرشی کے خاص صاحب ہیں۔ آپ اپنے وقت میں مصر کے زاہد تھے۔ آپ کی عمر کا آخری حصہ مکہ مکرمہ میں گزرا۔ کہا جاتا ہے کہ ایک مرتبہ آپ بارگاہ رسالت علی صاحبہا الصلوٰۃ والسلام میں حاضر ہوئے تو آپ صلی اللہ علیہ وآلہ وسلم نے فرمایا: اے احمد! اللہ تیرے ہاتھ کو پکڑ لے۔

حدیث کی پہچان

بعض اولیاء سے منقول ہے کہ وہ کسی فقیہ کی مجلس میں تشریف لے گئے۔ اس

فقیہ نے ایک حدیث روایت کی آپ نے اس فقیہ سے فرمایا: یہ حدیث باطل ہے۔ اس فقیہ نے کہا تمہارے پاس اس کی دلیل کیا ہے؟ آپ نے فرمایا:

هذا النبي ﷺ واقف على رأسك يقول اني لم اقل

هذا الحديث

یہ نبی کریم صلی اللہ علیہ وآلہ وسلم تمہارے سر کے پاس تشریف فرما ہیں اور فرما رہے ہیں کہ میں نے بات ارشاد نہیں فرمائی۔

آپ نے اس فقیہ کا پردہ اٹھا دیا اور اس نے آپ صلی اللہ علیہ وآلہ وسلم کی زیارت کی۔ ”المنح الالهية في مناقب السادة الوفائية“ میں ہے جو ابن فارس کی کتاب ہے کہ آپ فرماتے ہیں میں نے سیدی علی رضی اللہ تعالیٰ عنہ کو فرماتے ہوئے سنا کہ جب میں پانچ سال کا لڑکا تھا تو میں ایک شیخ کے پاس قرآن پڑھتا تھا۔ ان کا نام شیخ یعقوب تھا۔ میں ایک دن ان کے پاس حاضر ہوا تو بیداری کی حالت میں حضور نبی کریم صلی اللہ علیہ وآلہ وسلم کی زیارت کی۔ میں خواب میں نہیں تھا۔ آپ صلی اللہ علیہ وآلہ وسلم کے جسم مبارک پر ایک اون کی قمیص مبارک تھی۔ پھر میں نے اس قمیص کو اپنے اوپر دیکھا۔ آپ صلی اللہ علیہ وآلہ وسلم نے مجھ سے فرمایا: پڑھو۔ میں نے آپ صلی اللہ علیہ وآلہ وسلم کے سامنے سورۃ الفصحیٰ اور الم نشرح کی تلاوت کی۔ پھر آپ صلی اللہ علیہ وآلہ وسلم میری نگاہوں سے اوجھل ہو گئے۔ پھر جب میں اکیس سال کی عمر کو پہنچا تو میں نے قراۃ میں فجر کی نماز کے لئے تکبیر تحریمہ کہی تو میں نے اپنے چہرے کے سامنے آپ صلی اللہ علیہ وآلہ وسلم کو دیکھا۔ آپ صلی اللہ علیہ وآلہ وسلم نے مجھ سے معاف فرمایا اور ارشاد فرمایا: واما بنعمة ربك فحدث۔ پس مجھے حضور علیہ الصلوٰۃ والسلام کی زبان مبارک اسی وقت سے عطا ہوئی ہے۔

سید احمد رفاعی اور دست بوسی

بعض مجامع میں ہے کہ سیدی احمد رفاعی نے حج کیا۔ جب آپ مواجہ شریف کے سامنے کھڑے ہوئے تو یہ اشعار پڑھے:

”میں دوری کی حالت میں اپنی روح کو بھیجتا تھا۔ وہ میری نائب بن کر آپ صلی اللہ علیہ وآلہ وسلم کی دہلیز کو چومتی تھی۔ اب جب کہ میں خود حاضر ہوا ہوں تو اپنا دایاں دست مبارک بڑھائیے تاکہ میرے ہونٹ اس کا بوسہ لیں۔“

آپ صلی اللہ علیہ وآلہ وسلم کا دست مبارک قبر شریف سے باہر آیا اور آپ نے اسے بوسہ دیا۔ شیخ برہان الدین بقائی کی معجم میں ہے، آپ فرماتے ہیں کہ مجھ سے امام ابو الفضل بن ابوالفضل نویری نے فرمایا کہ سید نور الدین ایبکی والد عقیف الدین جب روضہ شریف پر حاضر ہوئے تو عرض کیا: السلام عليك ايها النبي ورحمة الله وبركاته۔ اے نبی صلی اللہ علیہ وآلہ وسلم! آپ پر سلام ہو اور اللہ کی رحمت اور برکتیں ہوں۔ تو جو کوئی وہاں پر حاضر تھا انہوں نے آپ صلی اللہ علیہ وآلہ وسلم کو قبر انور سے فرماتے ہوئے سنا: وعلیکم السلام یا ولدی۔ اے میرے بیٹے! تم پر سلام ہو۔

سلام کا جواب

حافظ محبت الدین بن نجارا اپنی ”تاریخ“ میں فرماتے ہیں کہ ابونصر عبدالواحد بن عبدالملک بن محمد بن صوفی کرخی سے منقول ہے کہ میں نے حج کیا اور آپ صلی اللہ علیہ وآلہ وسلم کی زیارت کے لئے حاضر ہوا۔ جس وقت میں حجرہ مبارک کے سامنے بیٹھا تھا تو دیکھا کہ اچانک شیخ ابوبکر دیاربکری حاضر ہوئے اور مولاجہ شریف کے سامنے کھڑے ہو کر عرض کیا: السلام عليك يا رسول الله صلى الله عليه وآله وسلم۔ اے اللہ کے رسول صلی اللہ علیہ وآلہ وسلم! آپ پر سلام ہو۔ میں نے حجرہ مبارک میں سے آواز سنی۔ وعلیکم السلام یا ابا بکر۔ اے ابوبکر! تم پر سلام ہو۔ اس آواز کو جو کوئی حاضر تھا اس نے سنا۔

ایک ہاشمی عورت کی مدد

مصباح الظلام فی المستغیثین بخیر الانام صلی اللہ علیہ وآلہ وسلم میں ہے جو کہ امام شمس الدین محمد بن موسیٰ ابن النعمان کی ہے، آپ فرماتے ہیں کہ میں نے

یوسف بن علی زناتی سے سنا آپ ایک ہاشمی عورت کی حکایت بیان فرماتے تھے کہ وہ مدینہ منورہ کی مجاورہ تھی، بعض خدام اسے تنگ کرتے تھے۔ وہ عورت کہتی ہے کہ میں آپ صلی اللہ علیہ وآلہ وسلم کی بارگاہ میں حاضر ہوئی اور نبی کریم ﷺ سے مدد کو طلب کیا۔ میں نے روضہ اقدس سے کسی کہنے والے کو سنا: ”کیا میرے اسوہ میں پیرے لئے بہترین نمونہ نہیں۔ صبر کر جیسے میں نے صبر کیا۔“ وہ عورت کہتی ہے کہ میرا سارا غم دور ہو گیا اور وہ تینوں خدام جو مجھے ایذا دیتے تھے، مر گئے۔

ایک اعرابی کی مغفرت:

ابن سمعان الدلائل میں فرماتے ہیں کہ حضرت علی رضی اللہ تعالیٰ عنہ نے فرمایا: ایک اعرابی ہمارے پاس اس وقت آیا جب ہم حضور نبی کریم صلی اللہ علیہ وآلہ وسلم کی تدفین کر چکے تھے۔ اس نے اپنے آپ کو آپ صلی اللہ علیہ وآلہ وسلم کی قبر مبارک پر ڈال دیا اور اپنے سر پر قبر مبارک کی مٹی کو ڈالا اور کہا: اے اللہ کے رسول صلی اللہ علیہ وآلہ وسلم! ہم نے آپ کا قول مبارک سنا۔ آپ صلی اللہ علیہ وآلہ وسلم نے اسے اللہ سے یاد کیا اور ہم نے آپ صلی اللہ علیہ وآلہ وسلم سے اسے محفوظ کیا۔ اللہ تعالیٰ نے آپ صلی اللہ علیہ وآلہ وسلم پر یہ نازل فرمایا ہے:

ولو انهم اذ ظلموا انفسهم جاءوك فاستغفروا الله و

استغفر لهم الرسول لوجدوا الله توابا

رحيما (النساء: ۴: ۶۴)

اور (اے حبیب ﷺ) اگر وہ لوگ جب اپنی جانوں پر ظلم کر بیٹھے تھے آپ کی خدمت میں حاضر ہو جاتے اور اللہ سے معافی مانگتے اور رسول (ﷺ) بھی ان کے لیے مغفرت طلب کرتے تو وہ ضرور اللہ کو توبہ قبول فرمانے والا نہایت مہربان پاتے۔

بے شک میں نے اپنی جان پر ظلم کیا اور میں اب آپ علیہ الصلوٰۃ والسلام کی بارگاہ میں حاضر ہو گیا ہوں تاکہ آپ صلی اللہ علیہ وآلہ وسلم میرے لئے استغفار کریں۔ آپ صلی

اللہ علیہ وآلہ وسلم کی قبر انور سے آواز آئی ”تیری مغفرت ہوگئی۔“

حضرت ابو بکر صدیق رضی اللہ عنہ کی کرامت

میں نے ”مزیل الشبهات فی اثبات الکرامات“ میں دیکھا جو امام عماد الدین اسماعیل بن ہبۃ اللہ بن باطیس کی کتاب ہے کہ کرامات کے اثبات پر وہ آثار و دلیل ہیں جو صحابہ کرام اور تابعین رضوان اللہ تعالیٰ اجمعین سے اور بعد میں آنے والوں سے منقول ہیں۔ ان میں سے ایک حضرت ابو بکر صدیق رضی اللہ تعالیٰ عنہ کا واقعہ ہے کہ آپ رضی اللہ تعالیٰ عنہ نے حضرت عائشہ صدیقہ رضی اللہ تعالیٰ عنہا سے فرمایا: تمہاری دو بہنیں اور دو بھائی ہیں۔ آپ رضی اللہ تعالیٰ عنہا نے عرض کی: میرے دو بھائی تو محمد اور عبدالرحمن رضی اللہ تعالیٰ عنہما ہیں۔ مگر میری بہن تو اسماء رضی اللہ تعالیٰ عنہا کے سوا کوئی نہیں۔ آپ رضی اللہ تعالیٰ عنہ نے فرمایا: میرے دل میں القاء ہوا ہے کہ تمہاری حاملہ ماں سے بیٹی پیدا ہوگی تو حضرت ام کلثوم رضی اللہ تعالیٰ عنہا کی ولادت ہوئی۔

حضرت عمر رضی اللہ عنہ کی کرامت:

ایسا ہی واقعہ حضرت عمر رضی اللہ تعالیٰ عنہ کا حضرت ساریہ رضی اللہ تعالیٰ عنہ کے بارے میں ہے۔ جب آپ رضی اللہ تعالیٰ عنہ خطبہ دے رہے تھے تو آپ نے فرمایا: اے ساریہ! پہاڑ پہاڑ، اللہ تعالیٰ نے حضرت ساریہ رضی اللہ تعالیٰ عنہ کو آپ رضی اللہ تعالیٰ عنہ کا کلام سنا دیا جب کہ وہ نہاوند میں تھے۔ اسی طرح سے آپ رضی اللہ تعالیٰ عنہ کا ایک واقعہ دریائے نیل کے نام خط کا بھیجنا اور اس کا جاری ہونا ہے۔ جب اس کا بہنا بند ہو گیا تھا۔

حضرت عثمان غنی رضی اللہ عنہ اور دیدار مصطفیٰ ﷺ

حضرت عثمان غنی رضی اللہ تعالیٰ عنہ کے بارے میں ہے کہ عبد اللہ بن سلام رضی اللہ عنہ فرماتے ہیں کہ میں عثمان غنی رضی اللہ تعالیٰ عنہ کے پاس حاضر ہوا کہ آپ رضی اللہ تعالیٰ عنہ کو سلام کر سکوں۔ آپ رضی اللہ تعالیٰ عنہ اس وقت محصور تھے۔ آپ

نے فرمایا خوش آمدید۔ اے میرے بھائی! میں نے رسول اللہ صلی اللہ علیہ وآلہ وسلم کو اس جھونپڑی میں دیکھا۔ آپ صلی اللہ علیہ وآلہ وسلم نے فرمایا: اے عثمان! انہوں نے تمہارا محاصرہ کر لیا۔ میں نے عرض کی: جی ہاں۔ پھر آپ صلی اللہ علیہ وآلہ وسلم نے پوچھا: انہوں نے تمہیں پیسا سا رکھا ہے؟ میں نے عرض کی: جی ہاں۔ پھر آپ صلی اللہ علیہ وآلہ وسلم نے ایک ڈول میرے لئے لٹکا دیا۔ اس میں پانی تھا۔ میں نے اسے پیا۔ یہاں تک کہ میں سیراب ہو گیا اور میں نے اس کی ٹھنڈک اپنے سینے اور کندھوں کے درمیان محسوس کی۔ پھر آپ صلی اللہ علیہ وآلہ وسلم نے فرمایا: اگر تم چاہو تو تمہاری ان کے خلاف مدد کی جائے اور اگر تم چاہو تو ہمارے پاس افطار کرو۔ آپ رضی اللہ تعالیٰ عنہ نے فرمایا: میں نے افطار کو اختیار کر لیا۔ آپ رضی اللہ تعالیٰ عنہ کو اسی دن شہید کر دیا گیا۔ حضرت عثمان غنی رضی اللہ تعالیٰ عنہ کا یہ قصہ بہت مشہور ہے جسے کئی ایک کتب حدیث میں اسناد کے ساتھ روایت کیا گیا ہے۔

حارث بن ابواسامہ نے اپنی مسند میں اس کو نقل کیا ہے اور مصنف نے یہ سمجھا ہے کہ آپ صلی اللہ علیہ وآلہ وسلم کی یہ زیارت بیداری کی حالت میں تھی ورنہ اسے کرامت میں سے شمار نہیں کیا جائے گا کیونکہ خواب کی حالت میں زیارت کرنے میں تو سب برابر ہیں اور آپ صلی اللہ علیہ وآلہ وسلم کی خواب میں زیارت کرامات میں سے نہیں ہے۔ جو شخص کرامات اولیاء کا منکر ہے وہ اس کا انکار نہیں کرے گا۔

دوران خطاب زیارت مصطفیٰ ﷺ

ابن باطیس سے منقول ہے کہ حضرت ابو طاہر محمد بن علی علان فرماتے ہیں کہ میں ابو الحسین محمد بن سمعون بغدادی صوفی کے پاس ایک دن مجلس وعظ میں حاضر ہوا۔ آپ اپنی کرسی پر تشریف فرما تھے اور گفتگو فرما رہے تھے۔ ابو الفتح تو اس کرسی کی ایک جانب بیٹھے تھے۔ انہیں ادنگ اور نیند آ گئی۔ ابو الحسین نے اسی وقت اپنے کلام کو روک دیا یہاں تک کہ ابو الفتح بیدار ہوئے اور اپنا سر اٹھایا تو ابو الحسین نے ان سے پوچھا کہ کیا آپ نے حضور صلی اللہ علیہ وآلہ وسلم کی خواب میں زیارت کی ہے؟ آپ

نے فرمایا: جی ہاں۔ ابوالحسین نے فرمایا: میں نے اسی لئے اپنی گفتگو کو اس خوف سے روک دیا کہ آپ تنگ ہوں اور آپ کی کیفیت ختم ہو جائے۔

اس سے یہ معلوم ہوتا ہے کہ ابن سمعون نے جب آپ صلی اللہ علیہ وآلہ وسلم تشریف لائے تو آپ صلی اللہ علیہ وآلہ وسلم کی زیارت بیداری کی حالت میں کی۔ جب ابوالفتح نے آپ علیہ الصلوٰۃ والسلام کو خواب کی حالت میں دیکھا۔ حضور ﷺ خود ہی چلے آئے مدینے سے

ابوبکر بن ابیض نے اپنے جز میں فرماتے ہیں کہ میں نے ابوالحسن بنان کو کہتے ہوئے سنا کہ مجھ سے میرے بعض اصحاب نے کہا: مکہ مکرمہ میں ایک شخص تھا جسے ابن ثابت کے نام سے جانا جاتا تھا۔ وہ مکہ مکرمہ سے مدینہ منورہ ساٹھ سال تک صرف بارگاہ رسالت علی صاحبہا الصلوٰۃ والسلام پر سلام پیش کرنے کے لئے حاضر ہوتا اور پھر واپس لوٹ آتا۔ ایک سال وہ کسی وجہ سے حاضر نہ ہو سکا۔ انہوں نے کہا کہ میں اپنے حجرہ میں سونے اور جاگنے کی حالت کے درمیان تھا کہ میں نے حضور نبی کریم صلی اللہ علیہ وآلہ وسلم کی زیارت کی۔ آپ صلی اللہ علیہ وآلہ وسلم نے فرمایا:

یا ابن ثابت لم تزرنا فزناک
تم ہماری زیارت کو نہ آ سکتے تو ہم تم سے ملنے کے لئے آ گئے ہیں۔

تنبیہات

الاول: اکثر نبی کریم ﷺ کی زیارت بیداری کی حالت میں دل سے ہوتی ہے۔ پھر ترقی ہوتی ہے یہاں تک کہ آنکھوں سے زیارت ہو جاتی ہے۔ ان دونوں امور کا ذکر قاضی ابوبکر بن عربی کے کلام میں گزر چکا ہے۔ لیکن آنکھوں سے دیکھنا اس دیکھنے کی طرح نہیں ہے جو لوگوں کے نزدیک متعارف ہے۔ جس طرح وہ ایک دوسرے کو دیکھتے ہیں۔ یہ دیکھنا حالی جمعیت ہے اور برزخی حالت ہے۔ ایسا امر وجدانی ہے کہ اس کی حقیقت وہی جان سکتا ہے جس کو یہ شرف حاصل ہوا ہو۔ عبد اللہ دلاصی سے منقول بات گزر چکی ہے جب امام نے تکبیر تحریر کی اور میں نے بھی تکبیر

تحریمہ کہی تو مجھ پر ایک کیفیت طاری ہوگئی۔ پس میں نے رسول اللہ ﷺ کی زیارت کی۔ انہوں نے اس سے اس حالت کی طرف اشارہ کیا ہے۔

الثانی: کیا زیارت ذات مصطفیٰ ﷺ کے جسم مبارک اور روح کے ساتھ ہوتی ہے یا آپ ﷺ کی مثال کی زیارت ہوتی ہے؟ جن ارباب احوال سے میری ملاقات ہوئی ہے وہ دوسری بات کہتے ہیں یعنی آپ ﷺ کی مثال کی زیارت ہوتی ہے۔ اس کی تصریح امام غزالی نے کی ہے۔ آپ نے فرمایا: اس سے مراد یہ نہیں ہے کہ زیارت کرنے والا آپ ﷺ کے جسم مبارک اور بدن شریف کی زیارت کرتا ہے بلکہ آپ ﷺ کی مثال کی زیارت کرتا ہے۔ یہ مثال ایک آلہ ہوتی ہے جس کے ذریعے سے وہ معنی ادا کیے جاتے ہیں جو دل میں ہوتے ہیں۔ فرمایا: اور آلہ کبھی حقیقی ہوتا ہے اور کبھی خیالی ہوتا ہے۔ اور نفس مخیل مثال کا غیر ہے پس وہ شکل مبارک جو دیکھی ہے وہ مصطفیٰ کریم ﷺ کی روح نہیں ہے اور نہ ہی آپ ﷺ کی شخصیت ہے۔ بلکہ تحقیق کے مطابق وہ آپ ﷺ کی مثال ہے۔ فرمایا: اسی طرح خواب میں اللہ تعالیٰ کو دیکھنا ہے۔ اس کی ذات شکل و صورت سے پاک ہے۔ لیکن اس کی تعریفات بندے تک نور یا کسی اور چیز کے محسوس مثال کے واسطے سے پہنچتی ہے اور وہ مثال تعریف میں واسطہ ہونے کے اعتبار سے حق ہوتی ہے۔ تو دیکھنے والا کہتا ہے کہ میں نے اللہ سبحانہ و تعالیٰ کو خواب میں دیکھا۔ اس کی مراد یہ نہیں ہوتی کہ اس نے اللہ کی ذات کو خواب میں دیکھا ہے۔ جیسا کہ وہ دوسروں کے بارے میں یہ کہتا ہے۔ یہ کلام ختم ہوا۔

قاضی ابو بکر بن العربی نے تفصیل بیان کی ہے نبی کریم ﷺ کی زیارت آپ ﷺ کی معلوم صفت کے مطابق ہونا حقیقت کا ادراک کرنا ہے اور آپ ﷺ کی زیارت اگر اس صفت کے مطابق نہ ہو تو وہ مثال کا ادراک ہے۔ آپ کا ارشاد انتہائی خوبصورت ہے۔ آپ ﷺ کی ذات شریفہ کی زیارت جسم اور روح کے ساتھ ممکن نہیں ہے۔ اور یہ اس لیے کہ آپ ﷺ اور تمام انبیاء کرام حیات ہیں۔ ان کی ارواح قبض ہونے کے

بعد ان کی طرف لوٹا دی گئیں ہیں۔ اور ان کو اس کی اجازت ہے کہ وہ اپنی قبروں سے باہر تشریف لاسکیں اور ملکوت علوی اور سفلی میں تصرف کر سکیں۔ امام بیہقی نے انبیاء کرام کی حیات کے بارے میں ایک رسالہ تالیف فرمایا ہے اور ”دلائل النبوة“ میں فرمایا ہے کہ انبیاء اپنے رب کے نزدیک شہداء کی طرح ہیں اور ”کتاب الاعتقاد“ میں فرمایا: انبیاء کی ارواح قبض ہونے کے بعد ان کی طرف لوٹا دی جاتی ہیں۔ وہ اپنے رب کے پاس شہداء کی طرح زندہ ہیں۔ استاذ ابو منصور عبدالقادر بن طاہر بغدادی فرماتے ہیں: ہمارے اصحاب میں سے محقق متکلمین فرماتے ہیں: ہمارے نبی ﷺ اپنی وفات کے بعد حیات ہیں اور آپ ﷺ کو اپنی امت کی اطاعتوں کی بشارت دی جانی ہے اور آپ ﷺ امتیوں میں سے گناہگاروں کے گناہوں کی وجہ سے عملگین ہو جاتے ہیں اور جو کوئی آپ ﷺ کی امت میں سے آپ ﷺ پر درود بھیجتا ہے وہ پہنچتا ہے۔ اور فرمایا: انبیاء کرام بوسیدہ نہیں ہوتے اور نہ ہی زمین ان کے جسم کا کوئی حصہ کھاتی ہے۔ حضرت موسیٰ علیہ السلام کی وفات ان کے زمانہ میں ہوئی اور ہمارے نبی ﷺ نے خبر دی کہ آپ ﷺ نے انہیں اپنی قبر میں نماز پڑھتے ہوئے دیکھا اور حدیث معراج میں ذکر ہے کہ آپ ﷺ نے انہیں چوتھے آسمان پر دیکھا اور آپ ﷺ نے حضرت آدم و ابراہیم علیہما السلام کو دیکھا۔ جب ہمارے لیے یہ اصل صحیح ہے تو ہم کہتے ہیں کہ ہمارے نبی ﷺ اپنی وفات کے بعد حیات ہیں اور آپ ﷺ اپنی نبوت کے ساتھ ہیں۔ ابن العربی کا کلام ختم ہوا۔

قرطبی نے تذکرہ میں حدیث صحیحہ (وہ حدیث جس میں اس کا ذکر ہے کہ رب جلال و جمال کی وجہ سے قیامت کے دن سب لوگ بے ہوش ہو جائیں گے) میں اپنے شیخ سے نقل کرتے ہوئے فرمایا ہے کہ موت عدم محض نہیں ہے وہ تو ایک حال سے دوسرے حال کی طرف منتقل ہونا ہے۔ اور اس پر یہ بات دلالت کرتی ہے کہ شہداء اپنی شہادت اور وصال کے بعد زندہ ہوتے ہیں اور انہیں رزق دیا جاتا ہے اور وہ زندہ ہیں اور انہیں بشارتیں ملتی ہیں۔ اور یہ دنیا میں زندہ لوگوں کی صفت ہے۔ جب یہ حال شہداء کا ہے تو

انبیاء اس کے زیادہ حقدار اور مستحق ہیں اور صحیح ہے کہ زمین انبیاء کرام کے جسموں کو نہیں کھاتی۔ آپ ﷺ انبیاء کے ساتھ معراج کی رات بیت المقدس میں اور آسمان میں جمع ہوئے۔ آپ ﷺ نے موسیٰ علیہ السلام کو اپنی قبر میں کھڑے ہو کر نماز ادا کرتے دیکھا۔ آپ ﷺ نے خبر دی کہ آپ ﷺ ہر اس شخص کے سلام کا جواب دیتے ہیں جو آپ ﷺ پر سلام کرتا ہے۔ اس کے علاوہ ایسی باتیں ہیں جن سے قطعی طور پر یہ معلوم ہوتا ہے کہ انبیاء کرام کے وصال کا مطلب یہ ہے کہ وہ ہماری نگاہوں سے غائب ہو جاتے ہیں ہم ان کا اور اک نہیں کر پاتے۔ اگرچہ وہ زندہ موجود ہوتے ہیں اور یہ اس طرح ہے جس طرح ملائکہ کا حال ہے۔ وہ موجود اور زندہ ہوتے ہیں۔ اور انہیں ہماری نوع میں سے کوئی نہیں دیکھ سکتا مگر وہی جس کو اللہ تعالیٰ اپنے کرم سے خاص فرماتے ہیں۔ قرطبی کا کلام ختم ہوا۔

ابو یعلیٰ نے اپنی مسند میں اور بیہقی نے اپنی کتاب ”حیۃ الانبیاء“ میں از انس رضی اللہ عنہ تخریج کی ہے کہ نبی کریم ﷺ نے فرمایا: انبیاء اپنی قبروں میں زندہ نماز پڑھتے ہیں اور بیہقی نے از انس از نبی کریم ﷺ روایت کیا ہے کہ نبی کریم ﷺ نے فرمایا: بیشک انبیاء کرام اپنی قبروں میں چالیس راتوں بعد چھوڑ نہیں دیئے جاتے لیکن اللہ کے سامنے نماز ادا کرتے ہیں یہاں تک کہ صور پھونک دیا جائے۔ اور سفیان ثوری نے الجامع میں روایت کی ہے آپ نے فرمایا: ہمارے ایک شیخ نے از سعید بن مسیب رضی اللہ عنہ بیان کیا کہ آپ ﷺ نے فرمایا: کوئی نبی چالیس راتوں سے زیادہ اپنی قبر میں نہیں ٹھہرتا یہاں تک کہ اسے اٹھالیا جاتا ہے۔ امام بیہقی فرماتے ہیں: اس کا مطلب یہ ہوا کہ وہ دیگر تمام زندوں کی طرح ہو جاتے ہیں۔ وہ وہیں ہوتے ہیں جہاں اللہ تعالیٰ انہیں نازل فرماتا ہے۔ اور عبد الرزاق نے اپنی مصنف میں از ثوری از ابی مقدم از سعید بن مسیب روایت کی ہے کہ آپ ﷺ نے فرمایا: کوئی نبی زمین میں چالیس دنوں سے زیادہ نہیں رہتا۔ اور ابوالمقدام ثابت بن ہر مز کو فی ہیں۔ وہ صالح شیخ ہیں۔ اور ابن حبان نے اپنی تاریخ میں اور طبرانی نے کبیر میں اور ابونعیم نے حلیہ میں از انس

روایت کیا ہے کہ رسول اللہ ﷺ نے فرمایا: جو نبی بھی وصال پاتا ہے وہ اپنی قبر میں صرف چالیس دن قیام کرتا ہے۔ امام الحرمین نے نہایہ میں کہا، پھر رافعی نے شرح میں کہا کہ مروی ہے کہ نبی کریم ﷺ نے فرمایا میں اپنے رب کے نزدیک بہت زیادہ اکرم ہوں وہ مجھے تین دن سے زیادہ میری قبر میں نہ چھوڑے گا۔ امام الحرمین نے اضافہ کیا ہے کہ ایک روایت میں دو دن سے زیادہ کا ذکر ہے۔ ابوالحسن بن زاعونی حنبلی نے اپنی کسی کتاب میں ایک حدیث روایت کی ہے کہ اللہ تعالیٰ کسی نبی کو اس کی قبر میں آدھے دن سے زیادہ نہیں چھوڑتا۔ امام بدر الدین بن صاحب نے اپنے تذکرہ میں ایک فصل باندھی ہے ”آپ ﷺ کی حیات وصال کے بعد برزخ میں“ اور فرماتے ہیں: آپ ﷺ کی حیات پر شارع کی تصریح اور اشارے دلالت کرتے ہیں۔ اور قرآن کی یہ آیت دلیل ہے:

و لا تحسبن الذين قتلوا في سبيل الله امواتا بل احياء

عند ربهم يرزقون (ال عمران ۳: ۱۶۹)

اور جو لوگ اللہ کی راہ میں قتل کئے جائیں انہیں ہرگز مردہ خیال (بھی) نہ کرنا، وہ اپنے رب کے حضور زندہ ہیں انہیں رزق دیا جاتا ہے۔

پس یہ حالت۔۔۔ برزخ میں وصال کے بعد کی زندگی۔۔۔ امت کے شہداء میں سے کئی ایک کو حاصل ہے اور ان کا یہ حال اس سے جس کو یہ رتبہ نہیں ملا ہے خاص طور پر برزخ میں اعلیٰ و افضل ہے۔ اور امت میں سے کسی کا بھی رتبہ نبی کریم ﷺ کے رتبہ سے بلند نہیں ہو سکتا۔ بلکہ ان شہداء کو بھی یہ رتبہ آپ ﷺ کے تزکیہ اور تابعداری سے ملا ہے۔ اور وہ اس رتبہ کے مستحق بھی شہادت سے ہی ہوئے ہیں اور شہادت نبی کریم ﷺ کو مکمل طور پر حاصل ہے۔ نبی کریم ﷺ نے فرمایا: جس رات مجھے معراج عطا ہوئی میں موسیٰ علیہ السلام کے پاس سرخ ٹیلے کے قریب سے گزرا اور وہ اپنی قبر میں کھڑے نماز ادا کر رہے

رہے تھے۔ یہ موسیٰ علیہ السلام کی حیات کے اثبات میں صریح دلیل ہے۔ آپ ﷺ نے ان کی نماز کی صفت بتائی کہ وہ کھڑے ہوئے تھے اور اس طرح روح کی صفت بیان نہیں کی جاتی۔ اس طرح جسم کا وصف بتایا گیا ہے۔ اور اس میں آپ کی قبر کی تخصیص کا ہونا بھی اس کی دلیل ہے کیونکہ اگر یہ روح کا وصف ہوتا تو اس کے لیے آپ کی قبر کی تخصیص کی ضرورت نہ تھی۔ بے شک کسی نے بھی یہ نہیں کہا کہ انبیاء کی ارواح جسموں کے ساتھ قبور میں قید ہیں اور شہداء یا مومنین کی ارواح جنت میں ہیں۔ ابن عباس رضی اللہ عنہما کی حدیث میں ہے کہ ہم رسول اللہ ﷺ کے ساتھ مکہ اور مدینہ کے درمیان ایک وادی کے قریب سے گزرے نبی کریم ﷺ نے فرمایا: یہ کون سی وادی ہے؟ صحابہ رضی اللہ عنہم نے عرض کی یہ ”وادی ازرق“ ہے۔ آپ ﷺ نے فرمایا: گویا کہ میں موسیٰ علیہ السلام کی طرف دیکھ رہا ہوں کہ انہوں نے اپنی دونوں انگلیاں اپنے کانوں میں ڈالی ہوئی ہیں۔ قرب الہی کے لیے اس وادی سے گزرتے ہوئے تلبیہ پڑھ رہے ہیں۔ پھر ہم چلے یہاں تک کہ ہم وادی ثنیہ پہنچے۔ آپ ﷺ نے فرمایا: گویا کہ میں یونس علیہ السلام کو ایک سرخ اونٹنی پر دیکھ رہا ہوں۔ آپ پر ایک اون کا جبہ ہے۔ آپ اس وادی سے تلبیہ پڑھتے ہوئے گزر رہے ہیں۔ یہاں یہ سوال کیا گیا کہ آپ ﷺ نے ان کے حج اور تلبیہ کا ذکر کیسے کیا؟ جبکہ ان کا انتقال ہو چکا ہے اور وہ دوسرے دار میں ہیں دار العمل میں نہیں ہیں۔ اس کا جواب یہ ہے کہ شہداء اپنے رب کے پاس زندہ ہیں۔ اور انہیں رزق دیا جاتا ہے تو کوئی بعید نہیں کہ وہ حج کریں اور نماز ادا کریں۔ اور جہاں تک ممکن ہو سکے اللہ کا قرب حاصل کریں اگرچہ وہ دوسرے دار میں ہی کیوں نہ ہوں۔ وہ اس دنیا میں ہیں جو دار العمل ہے یہاں تک کہ جب اس کی مدت ختم ہو جائے گی اور آخرت آجائے گی جو دار الجزاء ہے تو عمل منقطع ہو جائے گا۔ یہ لفظ قاضی عیاض کے ہیں۔ جب قاضی عیاض یہ کہتے ہیں وہ اپنے جسموں کے ساتھ حج کرتے ہیں اور اپنی قبروں سے جدا ہوتے ہیں تو نبی کریم ﷺ کا اپنی قبر انور

سے جدا ہونے کا انکار کیسے کیا جاسکتا ہے؟ نبی کریم ﷺ جب حج فرمائیں گے اور جب نماز ادا کریں گے تو آپ ﷺ کا جسم مبارک آسمان میں ہوگا اور قبر میں مدفون نہ ہوگا۔

ان روایات اور احادیث کا خلاصہ یہ ہے کہ نبی کریم ﷺ اپنے جسم اور روح کے ساتھ حیات ہیں اور آپ ﷺ نہ صرف فرماتے ہیں اور زمین کے گوشوں اور ملکوت میں جہاں چاہتے ہیں تشریف لے جاتے ہیں اور آپ ﷺ اسی ہیئت پر ہیں جس پر اپنی وفات سے قبل تھے اور اس میں کسی قسم کی کوئی تبدیلی نہیں آئی ہے۔ آپ ﷺ ہماری نگاہوں سے پوشیدہ ہیں جیسا کہ ملائکہ اپنے جسموں کے ساتھ زندہ حالت میں پوشیدہ ہیں۔ جب اللہ تعالیٰ کسی سے حجاب اٹھانے کا ارادہ فرماتا ہے جسے آپ ﷺ کی زیارت سے صاحب کرامت کرنا ہو تو وہ آپ ﷺ کو اسی صورت پر دیکھتا ہے جس طرح آپ ﷺ ہیں۔ اس میں کوئی مانع نہیں ہے اور نہ ہی رویت مثالی کی تخصیص کا کوئی سبب ہے۔

الثالث: کسی نے پوچھا کہ متعدد لوگ کیسے دور دراز کے گوشوں میں آپ ﷺ کی زیارت کرتے ہیں؟ تو آپ نے یہ شعر پڑھا:

”آپ ﷺ سورج کی طرح ہیں جو آسمان کے مرکز میں ہے۔ اور اس کی روشنی نے مشارق اور مغارب کے تمام ملکوں کو ڈھانپا ہوا ہے۔“

شیخ تاج الدین بن عطاء اللہ کے مناقب میں ان کے شاگرد سے مروی ہے کہ اس نے کہا: میں نے حج کیا۔ جب میں طواف کر رہا تھا تو میں شیخ تاج الدین کو طواف کرتے دیکھا۔ میں نے ارادہ کیا کہ طواف سے فراغت کے بعد آپ کو سلام پیش کروں۔ جب آپ طواف سے فارغ ہوئے تو میں حاضر ہوا۔ مگر آپ کو نہیں دیکھا۔ پھر میں نے اسی طرح آپ کو عرفہ میں دیکھا اور اس طرح تمام مناسک میں ہوا۔ جب میں قاہرہ واپس آیا تو میں نے شیخ کے بارے میں پوچھا مجھ سے کہا گیا وہ ٹھیک ہیں۔ میں نے کہا کیا انہوں نے سفر کیا ہے؟ لوگوں نے کہا: نہیں۔ میں شیخ کے پاس آیا اور ان کو سلام کیا آپ نے مجھ سے فرمایا: تم نے کس کو دیکھا تھا؟ میں نے عرض کی: اے میرے آقا میں نے آپ کو دیکھا تھا۔ آپ نے فرمایا: بڑا آدمی کائنات کو بھر لیا کرتا ہے۔ اگر قطب کو

ایک سوراخ سے بھی بلایا جائے گا تو وہ ضرور جواب دے گا۔ جب قطب کائنات کو بھر سکتا ہے تو تمام رسولوں کے سردار صلی اللہ علیہ والہ وسلم بطریق اولیٰ یہ کام کر سکتے ہیں۔ شیخ ابو العباس طنجی کے حوالے سے گزر چکا ہے کہ آپ نے فرمایا: آسمان، زمین، عرش و کرسی حضور ﷺ سے بھرے ہوئے ہیں۔

الرابع: کسی کہنے والے نے کہا: اس سے یہ لازم آتا ہے کہ جو آپ ﷺ کی زیارت کرے اس کے لیے صحابیت ثابت ہو جائے گی؟ اس کا جواب یہ ہے کہ یہ لازم نہیں ہے۔ اگر زیارت مثالی ہے تو بات واضح ہے کیونکہ صحبت اس وقت ثابت ہوتی ہے جب آپ ﷺ کی ذات شریفہ کی زیارت جسم اور روح کے ساتھ ہو اور اگر ہم یہ کہیں کہ زیارت ذات کی ہوئی تو صحابیت کے لیے شرط یہ ہے کہ زیارت کرنے والا آپ ﷺ کی زیارت کرے اور آپ ﷺ عالم ملک میں ہوں اور یہ زیارت عالم ملکوت میں ہوئی ہے۔ اس زیارت سے صحابیت کا ثبوت نہیں ہوتا۔ اس کی تائید اس بات سے بھی ہوتی ہے کہ احادیث اس بارے میں وارد ہوئی ہیں کہ تمام امت کو آپ ﷺ کے سامنے پیش کیا گیا۔ آپ ﷺ نے انہیں دیکھا اور انہوں نے آپ ﷺ کی زیارت کی اور تمام کے لیے صحابیت ثابت نہیں ہوئی۔ کیونکہ یہ زیارت عالم ملکوت میں ہے اور ایسی زیارت صحابیت کا فائدہ نہیں دیتی۔